

افغانستان آزاد – آزاد افغانستان

AA-AA

چو کشور نېاشد تن من مېباد
بدین بوم و بر زنده یک تن مېباد
همه سر به سر تن به کشتن دهیم
از آن به که کشور به دشمن دهیم

www.afgazad.com

afgazad@gmail.com

Historical	تاریخی
------------	--------

لیکوال: سید محمد فضل الله بخاري
ژباړن: زاهد خلیلي
۱۹ نومبر ۲۰۱۴

لومړۍ نړیواله جګړه

(د انساني تاریخ د لومړۍ وحشي جګړې له عبرته ډک تاریخ)

۹

د مارن او ارک جګړې

د لاکیتا د جګړې نه وروسته جنرال مولټک جنرال کلاک ته امر وکړ، چې خپل فوځ دې جنوب لويديځ خوا ته بوځي، د اګست په ۳۰ د جنرال بولو لخوا جنرال کلاک ته وویل شول، چې فرانسوي فوځ په بشپړ ډول مات شوی دی او د دېنمن د مخي د ډب کولو لپاره یوې قوي حملې ته اړتیا ده، چې لومړی فوځ یې باید مرسته وکړي. جنرال کلاک چې د جګړې په پیل کې د جنرال بولو د لاس لاندې وه، اوس په یوه مستقل جنرال باندې بدل شوی وه. جنرال کلاک د جنوب ختیځ خواته مخکې ولاړ، غوښتل یې د فرانسې پنځم فوځ ته ماته ورکړي او د پاریس ښار ختیځ ته ځان ورسوي او خپل فوځ ته یې د همدې کار د سرته رسولو امر ورکړ. د فرانسې پنځم فوځ چې شمېر یې کم شوی وه، دریم او څلورم فوځ ته یې حرکت ورکړ، ټول فوځ په یوه ځای کې راټول شو، دوی غوښتل، چې په جرمني فوځ باندې د فرانسې پنځم فوځ چې شمېر یې کم شوی وه، دریم او څلورم فوځ ته یې حرکت ورکړ، ټول فوځ په یوه ځای کې راټول شو، دوی په جرمني فوځ باندې یوه قوي حمله کول غوښتل. فرانسويانو خپله پلازمینه د پاریس نه بورډیوکس ته لیږلې وه، تقریباً پنځه لکه خلکو د پاریس نه هجرت کړی وه، د نویو حالاتو په کتو سره جنرال جوفر یو ځل بیا خپل پلان تغیر کړ؛ ځکه انګلیسي فوځ په بشپړ ډول له منځه تللی وه، جنرال جوفر د حالاتو د سمولو لپاره ډېر وخت ته اړتیا درلوده، هغوی د جرمني فوځ د مخکې تګ نه هم خبر شوي وه.

د سپتمبر په لومړۍ نیټه جنرال جوفر خپل څلورم فرمان صادر کړ، خپل فوځ ته یې د نور شاتګ امر ورکړی وه، چې ورپسې نوجینسټر ته دې وروسته لاړ شي، د جنرال چارلس پر ځای یې جنرال فرینچټ ډي ایسپیر وټاکه. بلخوا جرمني جنرال کلاک خپل فوځ د سپتمبر په ۲ جنوب ختیځ ته ورسوه، هغه غوښتل، چې د فرانسوي پنځم فوځ ښي خوا په بشپړ ډول له منځه یوسي، د جنرال بولو فوځ د جنرال کلاک د فوځ نه ۳۶ ساعته وروسته پاتې وه. د سپتمبر په ۲ د شپې مهال لومړی فوځ د مارن سیمې ته ورسید، په دې وخت جنرال مولټک جنرال کلاک د فرانسوي فوځ د حرکت څخه نه وه خبر کړی.

د سپټمبر په ۶ جنرال جوفر د خپل پلان له مخې د جنرال مائیکل ماؤنیوري د شپږم فوځ څخه وغوښتل، چې د جرمني په فوځ باندې یوه ځوابي حمله وکړي، بلخوا پنځم فوځ او هم انګلیسي فوځ د جرمني په فوځ باندې د څنګ لخوا د حملې کولو لپاره چمتو وه.

جنرال مولټک د جنرال جوفر په پلان باندې پوه شوی وه، د پلان څخه معلومه، چې جنرال جوفر یوه قوي حمله کول غواړي.

جنرال مولټک په شلېن پلان کې تغییرات راوستل؛ ځکه لومړی او دویم فوځ ددې وړتیا نه درلوده، چې د دېنمن د فوځ د حملې ځواب ورکړي، هغه غوښتل، چې د دوه فوځونو په واسطه د فرانسوي فوځ مخه ونیسي او د پنځو نورو په واسطه د فرانسې د ټول راتول شوي فوځ سره جګړه وکړي.

جنرال جوفر چې د ۲ اګست څخه د سپټمبر د ۶ پورې خپل فوځ منظم کړی او د کنترول لاندې نیولی وه، هغه یې د ۳ فوځي مشرانو، ۱۰ مرکزي فوځونو او ۳۸ ساحوي فوځي مرکزونو مشر وټاکه، په دې کار سره د فوځ دننه د هغه پر ضد ځینې کسان راولاړ شول؛ خو هغه کسان چې اهلیت یې نه درلود او ستونزې یې ورته پیدا کولې، له دندې یې گوښه کړل.

جنرال جوفر شپږم فوځ ته امر وکړ، چې د خپلو خندقونو نه راووځي او د شمال خواته د ارک د سیند نه واورې، د سپټمبر په ۶ سهار مهال یې په دېنمن باندې حمله کوله، ټیک په همدې وخت انګلیسي او فرانسوي فوځونو غوښتل، چې په دېنمن باندې به حمله کوي، جنرال جوفر دا معلومه کړې وه، که چیرې په دې جګړه کې فرانسوي فوځ ماتې وځوري؛ نو دا د فرانسې لپاره د ډېر شرم او ذلت خبره وي.

شپږم فوځ د سپټمبر په ۵ د ارک د سیند په طرف روان وه، په همدې وخت کې جرمني څلورم فوځ د جنرال هینز په مشرۍ د سیند شاوخوا کزنه کوله، د جنرال هینز فوځ کم وه؛ خو بیا یې هم په فرانسوي فوځ باندې حمله وکړه، تر څو هغوی معلوم کړي.

ددې حملې لپاره فرانسوي شپږم بېخي چمتو نه وه، جرمني فوځ پرې برلاسی وه؛ خو د ورځې تر پایه جنرال هینز پوه شوی وه، چې فرانسوي فوځ څومره قوي دی، خپل فوځ ته یې د شاته تګ امر وکړ.

جنرال کلاک چې خبر شو؛ نو یو ګروپ نور فوځ یې ورورلیږه، د ارک د سیند سره د جرمني د دوه ګروپ فوځونو او د فرانسې د شپږم فوځ تر منځ د سپټمبر په ۶ ټوله ورځ جګړه روانه وه، جرمني فوځي مشر د جنرال کلاک نه د نورې مرستې غوښتنه وکړه؛ خو جنرال کلاک دې جګړې ته هیڅ ارزښت ورنکړ، په دا بله ورځ چې فاتح جنرال جوفر خبر شو؛ نو دوه نور فرانسوي ګروپ فوځونه یې د مارن نه د ارک سیمې ته ولېږل.

جنرال کلاک پوه شوی وه، چې انګلیسي فوځ جرمني فوځ ته کوم ګواښ نه شي پېښولای، بلخوا جنرال ماؤنیوري ته د جنرال گیلیني لخوا مسلسل مرسته رسیده، هغه د سپټمبر په ۷ او ۸ بڼې حملې وکړې، جنرال کلاک د سپټمبر په ۹ د یوې قوي حملې حکم وکړ.

جنرال ماؤنیوري د خپلو مشرانو نه غوښتل، چې باید فوځ ته د پاریس خواته د شاتګ امر ورکړي، د فرانسوي او جرمني فوځ تر منځ ۵۰ کیلومتر واټن موجود وه، که جنرال بولو خپل فوځ د لویدیځ خواته بولی وای؛ نو دا واټن به نه رامنځته کیده.

د مارن دویمه جګړه

د جنرال فرینچټ دی ایسپیر فوځ د سپټمبر په ۶ د خپل پلان مطابق مخکې روان وه، فوځ یې د مارن په جنوب کې د جنرال کلاک د سختې حملې سره مخ شو، ټوله شپه جګړه روانه وه.

جنرال فرینچت د سپتمبر په ۷ د یوې سترې حملې امر وکړ، جنرال بولو کین خواته په شا تګ وکړ او حکم یې وکړ، چې د مارن د سیند دویمې خواته دې صف بندي وکړل شي، د سپتمبر په ۸ فرانسوي فوځونو حمله وکړه؛ خو بریالي نشول، ماسپینین ناوخت جنرال بولو یوه بله حمله وکړه؛ خو دا هم بریالی نشو، کله چې جنرال فرینچت دده کمزوري ولیده؛ نو د شپې یې بیا حمله وکړه، چې فرانسوي فوځ بریالی شو او جنرال بولو شپږ میله شا تګ ته اړ کړای شو. په دې سره د د لومړي او دویم فوځ تر منځ یو ستر واټن رامنځته شو، دوه توپخاني ورسره وې، چې یوازې ۱۰۰۰۰ فوځیان یې ساتنې ته پاتې شول، انگلیسي فوځ، چې تر اوسه پورې یې کومه د پام وړ بریا نه وه ترلاسه کړې، د یوې قوي حملې په چمتو والي بوخت وه. انگلیسي فوځ ډېر سست وه؛ خو مقابل کې یې جرمني فوځ ډیر چټک وه، په درې ورځو کې انگلیسي فوځ یوازې ۲۵ میله واټن وواکه.

د سنټ گاندي د سیمې جګړې

د جنرال مولټک د پلان له مخې جنرال بولو او جنرال هوسین د پاریس په طرف مخکې روان وه، په دې وخت کې فرانسې یو نوی فوځ د نهم فوځ په نوم جوړ کړی وه، چې مشري یې جنرال فوش کوله، کله چې جرمني فوځ د هغوی د څنګ نه تیریده، جنرال فوش خپل فوځونه شا ته کړل. جنرال هوسین د شپې په تیاره کې د حملې لپاره چمتووالی نیوه، د سپتمبر په ۸ د شپې ۳ بجې یې د فرانسې په نهم فوځ باندې حمله وکړه، چې بریا یې ترلاسه کړه او د دېنمن فوځ یې درې کیلومتره شا تګ ته اړ کړ، جنرال فوش خپل فوځ ته د اظطراري حالت اعلان وکړ، هغه خپل فوځ ته وویل، چې نور باید د ماتې خبره د زړه نه وباسي او یوازې حملې باید وکړي. د سپتمبر په ۹ د جنرال هوسین فوځ په مسلسل ډول حملې پېل کړې، نږدې وه، چې د فرانسې نهم فوځ شاته کړي او پاریس ته یې ورسوي، د لویدیځې جبهې نه د ترلاسه شویو خبرو په وجه د جرمني فوځ مورال کمزوری شو، جرمني فوځ د پاریس د حملې نه تیر شو، د جنرال فوش هغه اقدام چې کړی یې وه، ناکامي یې په بریا باندې بدله کړه او د جګړې یوه بیلګه یې وړاندې کړه.

د جنوبي جبهې جګړې

د فرانسې څلورم فوځ د اردیننس د جګړې وروسته شاته روان وه، د سپتمبر په ۵ د جنرال جوفر لخوا د یوه نوي پلان امر ور ورسید، ددې فوځ اصلي موخه د جرمني فوځ په منځ کې داخلیدل وه، تر څو په فرانسوي فوځونو باندې حمله ونکړي، د دوی مقابل کې د جرمني څلورم فوځ وه، چې شهزاده ایلبرټ ډیوک هم په کې موجود وه، د جرمني پنځم فوځ هم دلته موجود وه، چې شهزاده ویلیم هم په کې موجود وه. په لومړیو کې د جرمني څلورم فوځ د فرانسې په څلورم فوځ باندې حملې کولې، دواړه جرمني شهزادګان د حملې په اړه په یوه نظر نه ول، اخر یې د جنرال مولټک نه مرسته وغوښته. د فرانسې څلورم فوځ ته په کمک رسیدو سره یې مورال لوړ شو او په بریالۍ توګه یې د جرمني د څلورم فوځ د حملو دفاع کوله، په همدې مهال کې د فرانسې څلورم فوځ یوه قوي حمله وکړه او د جرمني فوځ یې د شمال خواته شا تګ ته اړ کړ، بلخوا د جرمني پنځم فوځ د فرانسې د دریم فوځ سره په جګړه کې بوخت وه، د پنځم فوځ مشر شهزاده ویلیم په څلورو ورځو کې څو ځلې حملې وکړې؛ خو بریالی نشو.

د اګست په ۲۴ د لورن د جګړې وروسته جرمني فوځ ورو ورو د پاریس خواته نږدې کیده، د فرانسې دویم او دریم فوځ یو ستر قوت جوړ کړی وه؛ خو جرمني فوځ د فرانسې دفاعي کرښه کمزوري کړه؛ مګر جرمني فوځ هم د زیاتو جګړو سره مخ شو، د ۳ څخه تر ۱۰ سپتمبر پورې جرمني فوځ حملې وکړې؛ خو کومه بریا یې په برخه نشوه. جنرال مولتک اوس پوه شو، چې د شیلفن پلان درست وه، باید په لورن باندې مو کومه ستره او ځواکه حمله نه وای کړې، هغه نورې حملې ودرولې او د انزن خواته یې د تلو امر وکړ. جنرال مولتک ته د جګړې ټول راپور وړاندې کړل شو، د جګړې وروسته جنرال خپله د جګړې ځای ته راغی، هغه خپل فوځ ته د شاتګ امر وکړ او وېي ویل، چې د نویون-واردن په سیمه کې دې دفاعي کرښه جوړه شي، د سپتمبر د ۱۴ پورې جرمني فوځ خپله دفاعي کرښه جوړوله او د مارن جګړه هم پای ته رسیدلې وه. په همدې ورځ جنرال مولتک له دندې گوښه کړای شو او جنرال ایرک وان فالکن هین د فوځ د مشر په توګه وټاکل شو، ددې لپاره چې د فوځ مورال ټیټ نه شي، دا خبر یې پټ وساته او جنرال مولتک ته یې د فوځ په قرار ګاه کې د اوسیدو امر وکړ، چې ددې تبدیلی اعلان یې د نومبر په لومړۍ نیټه فوځ ته واوروه.

د انزن لومړۍ جګړه

جرمني فوځ شاته تللی وه او د انزن د سیند بلې خواته یې صف بندي کوله، د سیند نه دوه میله لرې شمال خواته په یوه لوړ ځای باندې یې پړاو اچولی وه، د سپتمبر د ۱۳ نه د ۱۸ پورې متحدو فوځونو حملې کولې، چې د سیند نه ورپورې وتل، د حملو نه یې کومه پایله ترلاسه نكړه؛ ځکه نو جنرال جوفر د حملو د ودرولو امر وکړ. په دې جګړې سره د فرانسوي فوځ مورال لوړ شو؛ ځکه ددې څخه مخکې فرانسوي فوځ هر وخت شاته روان وه او دفاعي جګړې یې کولې، دا لومړۍ جګړه وه، چې فرانسوي فوځ په دښمن باندې حمله وکړه، بلخوا په لومړي ځل جرمنیان دا حس کړه، چې مقابل لوری یې قوي دی، چې په دې سره یې مورال لږ څه ټیټ شو. دا لومړۍ جګړه وه، چې په خندقونو کې وشوه، د مورال د ټیټیدو سره سره جرمني فوځ د جګړې په ډګر کې دفاع کوله، په دې جګړه کې د الوتکو څخه هم کار واخیستل شو. د جګړې حالت د مخکې څخه بدلیده، دواړه فوځونه د میټز څخه د نویون پورې د یوه بل مخالف ولاړ ول، متحدو فوځونو د شمال له لوري د دښمن د کینې خوا د کمزوري کولو کوښښ پیل کړی وه، په دې ډول د شمال له لوري د سیند لخوا یې په یوه بل باندې حملې پیل کړې. دغې جګړې د سپتمبر نه د اکتوبر د میاشتې پورې روانې وې، چې یوه خوا هم په کې بریالۍ نشوه، په دې وخت کې د دواړو تر منځ ځینې مشهورې جګړې وشوې، چې تر ټولو مهمه یې د پاریس لومړۍ جګړه ده.

د پاریس لومړۍ جګړه

د اکتوبر په ۱۲ جنرال فالکن د بیلجیم په یوه ښار باندې حمله وکړه، چې هلته یې موجود انګلیسي فوځ کمزوری کړ، د حملې موخه په دې ځای کې د دښمن په فوځونو کې د درز رامنځته کول او مخکې تګ وه، تر څو د دښمن فوځ په دوه برخو باندې وویشل شي، دښمن د دوو خواوو څخه محاصره شي او له منځه یوړل شي، انګلیسي فوځ د جرمني فوځ مقابله نشوه کولای او هره ورځ یې حالت خرابیده. سربیره پر انګلیسي فوځ د بیلجیم فوځ هم د جرمني فوځ سره په جګړه وه، جنرال جوفر جنرال فوش د انګلیسي فوځ د مرستې لپاره ور ولېږه، هغه په رسیدو سره د انګلیسي او بیلجیمي دواړو فوځونو کنترول په خپل لاس کې واخیست او د دښمن سره یې په میراني جګړه وکړه.

د اکتوبر په ۲۰ جرمني فوځ حملې ودرولې، جنرال فوش او جنرال فرینچ فکر وکړ، چې دینمن خپل مورال له لاسه ورکړی دی؛ ځکه یې په جرمني فوځ باندې حمله وکړه، څرنگه چې هوا ډیره یخه وه؛ نو باران او واوره پیل شوه. همدغو حالاتو ته په کتو سره جرمني فوځ خپلې حملې درولې وې او کله چې د انګلیسي فوځ لخوا حمله وشوه، جرمني فوځ یې په میراني ځواب ورکړ، چې په پایله کې یې متحدو ځواکونو ته زیات زیان ورسیده، د اکتوبر په ۲۸ د زیات زیان په وجه جنرال فوش خپلې حملې بندې کړې.

په دا بله ورځ سمدستي جنرال فالکن په انګلیسي فوځ باندې حمله وکړه، د جګړې په دریمه ورځ د انګلیسي فوځ دفاعي کرښه ډېره زیاته کمزورې شوه، نږدې وه، چې جرمني فوځ د انګلیسي فوځ دغه کرښه په دوه برخو وویشي؛ خو انګلیسي فوځ خپل ټول فوځ ته د جګړې کولو امر وکړ، جنرال فالکن د نومبر د ۱۱ پورې جګړې روانې وساتلې؛ خو بریالی نشو.

د پاریس په دې جګړه کې د انګلستان دفاعي کرښه په بشپړ ډول ناکامه شوې وه، بېلجیمي فوځ ته ۳۵ سلنه زیان واوښت، د فرانسې فوځ ته هم تقریباً همدغه زیان واوښت، د جرمني ۱۳۵۰۰۰ جنګیالي په دې جګړه کې ووژل شول، جرمني فوځ د پاریس د ښار شاوخوا په لوړو ځایونو کې موجود وه او د متحدو فوځونو حالات یې څارل. د ۱۹۱۴ ز کال د پاریس لومړۍ جګړه د لویدیځې جبهې وروستۍ خو مهمه جګړه وه، دواړو خواوو ځانونه په خندقونو کې ځای په ځای کړي وه او د یوه بل سره په جګړه وه، چې دا جګړه د راتلونکو څلورو کلونو پورې روانه وه.

د خندقونو دا جګړه د دواړو خواوو لپاره د یخ موسم په وجه سخته وه؛ ځکه یوې خوا هم په خندق کې د جګړې کولو مهارت نه درلود؛ خو په راتلونکو کلونو کې د فوځونو حالت ښه وه.

د ۱۹۱۴ ز کال په پای ته رسیدو د فرانسې ۳۸۰۰۰۰ ځوانان وژل شوي وه، شپږ لکه ټپي یا ورک شوي وه؛ خو بلخوا د جرمني زیان د فرانسې په نسبت کم وه، د مارن بریالۍ جګړه د جرمني لپاره د چین د دیوال حیثیت غوره کړی وه، په لویدیځه جبهه کې د متحدو فوځونو ماته په بریا باندې بدله شوه او جرمني په پرلپسې ډول د څلورو کلونو د بریاوو وروسته د ماتې سره مخ شو.

نوریا